



இன்றைய செய்தி நாளைய வரலாறு
முரசொலி

நிறுவனர்: கலைஞர் மு. கருணாநிதி

வியாபகக்கிழமை 19.03.2026

பழனிசாமி ஆட்சியின் பழைய நிலவரங்கள் - 1

மிக மோசமான இருண்ட ஆட்சிக் காலத்தை நடத்தியவர் எடப்பாடி பழனிசாமி. அதை எல்லாம் மக்கள் மறந்திருப்பார்கள் என்று நினைத்து வாய் நீளம் காட்டிக் கொண்டு இருக்கிறார் பழனிசாமி.

'கொடநாடு' என்று சொன்னாலே 'கொல நடுக்கம்' ஏற்படும் பழனிசாமிக்கு.

கொடநாடு பங்களாவில் கொலை, கொள்ளை நடந்தது 2017 ஏப்ரல் 23 ஆம் தேதி. அப்போது முதலமைச்சராக இருந்தவர் பழனிசாமி. அன்றைய தினமே ஓம் பகதூர் என்ற காவலாளி கொலை செய்யப்பட்டார். அடுத்த ஐந்தாவது நாள் - அதாவது ஏப்ரல் 28 ஆம் தேதி ஆத்தூர் அருகே உள்ள முல்லைவாடி சந்தனகிரி புறவழிச்சாலை - தென்னங்குடி பாளையம் என்ற இடத்தில் ஜெயலலிதாவின் கார் டிரைவர் கனகராஜ் மர்மமான முறையில் இறந்து கிடந்தார். இருசக்கர வாகனத்தில் சென்ற கனகராஜ் மீது கார் மோதியதாக அ.தி.மு.க. ஆட்சியில் வழக்குப் பதியப்பட்டது. 'இது விபத்து அல்ல; என் சகோதரர் மரணத்தில் மர்மம் உள்ளது' என்று கனகராஜின் சகோதரர் தனபால் அன்று முதல் சொல்லி வருகிறார்.

கனகராஜ் சொல்லி கொடநாடு சம்பவத்தைச் செய்த சயான் என்பவர் மீதும் இதேபோல் மர்மமான கார் மோதுகிறது. அதில் சம்பவ இடத்திலேயே சயானின் மனைவியும், மகளும் மரணம் அடைகிறார்கள். கொடநாடு எஸ்டேட்டின் சி.சி.டி.வியை கையாடும் திணைவுகாமர் என்பவர் மர்மமான முறையில் தற்கொலை செய்து கொள்கிறார்.

இந்த வகையில் ஒரு கொள்ளை - ஒரு கொலை - மூன்று மர்ம மரணங்கள் - ஒரு தற்கொலை ஆகியவை நடந்த மர்மமான வழக்கு இது. பழனிசாமி ஆட்சி செய்த போதுதான் இது நடந்தது. அ.தி.மு.க. ஆட்சியில் சிலரை கைது செய்து கணக்குக் காட்டி முடிக்கப் பார்த்தார்கள். தி.மு.க. ஆட்சி மாறியதும், வழக்கின் விசாரணை உண்மையாக நடக்கத் தொடங்கியது.

ஜெயலலிதாவின் கார் ஓட்டுநரான கனகராஜின் அண்ணன் தனபால் ஊடகங்களுக்கு அளித்த பேட்டியில், "கொடநாடு கொலை, கொள்ளை, மர்ம மரணங்கள் தொடர்பாக எடப்பாடி பழனிசாமிமீடம் விசாரணை நடத்த வேண்டும். கொடநாட்டில் இருந்து 5 பைகள் நிறைய ஆவணங்களை எடுத்து தம்பி கனகராஜ் கொண்டு வந்தார். பெருந்துறையில் வைத்து அதனை என்னிடம் காண்பித்தார். அதில், 3 பைகள் சங்கிரிக்கும், 2 பைகள் சேலத்திற்கும் எடுத்து தம்பி எடுத்துச் சென்று கொடுத்தார். அப்போது சயானும் உடனிருந்தார். எடப்பாடி பழனிசாமி சொல்லித்தான் இதனை எடுத்து தம்பி செய்தார். ஆனால் எடுத்து தம்பியை பலிகடாவாக்கிவிட்டனர். தற்போது எடுத்து உயிருக்கும் ஆபத்து ஏற்பட்டுள்ளது. எனவே போலீஸ் பாதுகாப்பு வழங்க வேண்டும்" என்று சொன்னார். இதற்கெல்லாம் பழனிசாமி இதுவரை விளக்கம் அளிக்கவில்லை.

என்ன சொன்னார் தெரியுமா? 'கனகராஜ், ஜெயலலிதாவின் கார் டிரைவர் அல்ல; சசிகலாவின் டிரைவர்தான்' என்று விளக்கம் அளித்தார் பழனிசாமி. கனகராஜ், யார் காரை ஓட்டினார் என்பதில் பிரச்சினை. அவரது மரணத்தில் இருக்கும் மர்மம்தான் பிரச்சினை.

"கனகராஜை, ஜெயலலிதாவின் கார் டிரைவர் என இனி யாரும் சொல்லக் கூடாது. அவர் சசிகலாவுக்கு கார் டிரைவராக இருந்தவர். கனகராஜை, ஜெயலலிதாவின் கார் டிரைவர் என்று இனி யாராவது சொன்னால் நீதி மன்றத்தில் வழக்குத் தொடர்வோம். கொடநாடு பற்றி யாரும் பேசக் கூடாது. அந்த வழக்கு நீதிமன்றத்தில் இருக்கிறது" - இப்படி பேசடி தந்தவர்தான் பழனிசாமி. இந்த வழக்கை தி.மு.க. ஆட்சியில் மீண்டும் விசாரிக்கத் தொடங்கியதும் சட்டமன்றத்துக்கு கருப்புச் சட்டையுடன் வந்து பிரச்சினை செய்தார் பழனிசாமி. உடனே ஓடிப் போய் ஆளுநரிடம் மனுக் கொடுத்தார் பழனிசாமி. 'கொடநாடு வழக்கை மீண்டும் விசாரிக்கக் கூடாது. என்னைக் கைது செய்ய சதி நடக்கிறது' என்று பேசடி கொடுத்தார். கொடநாடு வழக்கில் பழனிசாமி மின் பதற்றம் இன்று வரை தொடர்கிறது.

ஜெயலலிதாவின் கொடநாடு வழக்குக்கே நீதி சொல்ல முடியாத பழனிசாமிதான் இன்று சட்டம் ஒழுங்கைச் சொல்லி வெட்கம் இல்லாமல் ஆர்ப்பாட்டம் நடத்திக் கொண்டு இருக்கிறார்.

கள்ளச்சாராயம் பற்றி கப்பாக்களை அடித்து விடுகிறார். 1993 ஆம் ஆண்டு ஜெயலலிதா ஆட்சியில் விழுப்புரத்தில் 9 பேரும், திருத்தணியில் 7 பேரும் கள்ளச்சாராயத்தால் இறந்தார்கள். 1996 ஆம் ஆண்டின் தொடக்கத்தில் ஜெயலலிதா ஆட்சியில் உடையூரில் 10 பேர் இறந்தார்கள். 2001 ஆம் ஆண்டு பண்டூட்டியில் கள்ளச் சாராயத்துக்கு 52 பேர் பலியானார்கள். அதே ஆண்டில் செங்குன்றம் பகுதியில் 30 பேர் இறந்தார்கள். செங்குன்றம் சம்பவம் தொடர்பாக கைது செய்யப்பட்ட 19 பேர் மீதான விசாரணையில் அ.தி.மு.க. ஆட்சி சரியான முறையில் செய்யாததால் 2018ஆம் ஆண்டு 19 பேரையும் வழக்கில் இருந்து விடுதலை செய்தது நீதிமன்றம். "35 பேர் கள்ளச்சாராயத்தால் பலியானது வேதனையானது என்றால் அதை நிரூபிக்க அரசு தரப்பு போதுமான ஆதாரங்களை தாக்கல் செய்யவில்லை" என நீதிபதி எம்.வி.புரளிதரன் தீர்ப்பில் குறிப்பிட்டு இருந்தார். இதுதான் அ.தி.மு.க. ஆட்சியின் லட்சணம் ஆகும்.

- ★ இதே பழனிசாமி - முதலமைச்சராக இருந்தபோது 2017 ஜூலை 9 - அன்று பழனிசாமியின் சொந்த மாவட்டமான சேலத்தில் கள்ளச்சாராயம் அதிகமாக விற்பனை என நியூஸ் 7 செய்தி வெளியிட்டது.
- ★ 2018 மே 19 - நாகை மாவட்டம் படப்பகலில் கல்லூரிக்கு அருகில் 20 ரூபாய்க்கு சாராயம் விற்கும் சிறுவர்கள் என்ற வீடியோவை நியூஸ் 18 வெளியிட்டது.
- ★ 2019 நவம்பர் 8 - கல்வராயம் மலைப் பகுதியில் பள்ளிச் சீருடையில் கள்ளச்சாராயம் விற்கப்பட்டதாக செய்திகள் வெளியானது.
- ★ 2019 நவம்பர் 14 - சேலம் மாவட்டத்தில் கள்ளச்சாராயம் விற்பனை நடந்ததாக ராஜ் டி.வி. செய்தி வெளியிட்டது.
- ★ 2019 ஜனவரி 11 - பண்டூட்டி அருகே கீழ்மாம்பட்டு கிராமத்தில் 750 லிட்டர் சாராயம் பறிமுதல் செய்யப் பட்டது. முடப்பள்ளி கிராமத்தைச் சேர்ந்த அ.தி.மு.க. பிரமுகர் சிவக்குமார் மீது வழக்குப் போடப்பட்டது.

- தொடரும் -

சட்டப்பேரவைத் தேர்தல் - 2026

இந்திய கம்யூனிஸ்ட் கட்சிக்கு 5 தொகுதிகள்



நேற்று (18.3.2026) சென்னை, அண்ணா அறிவாலயத்தில், 2026 சட்டமன்றப் பொதுத் தேர்தலையொட்டி, கழகத்திற்கும் இந்திய கம்யூனிஸ்ட் கட்சிக்கும் இடையேயான தொகுதி உடன்பாடுகள் குறித்த ஒப்பந்தத்தில் கழகத் தலைவரும், முதலமைச்சருமான மு.க.ஸ்டாலின் அவர்களும் இந்திய கம்யூனிஸ்ட் கட்சியின் மாநிலக்குழுச் செயலாளர் மு.வீரபாண்டியன் அவர்களும் கையெழுத்திட்டனர். உடன், கழகப் பொதுச் செயலாளர், அமைச்சர் துறைமுகன், கழகப் பொருளாளர், டி.ஆர்.பாலு எம்.பி., முதன்மைச் செயலாளர், அமைச்சர் கே.என்.நேரு, துணைப் பொதுச் செயலாளர் ஆ.ராசா எம்.பி., அமைச்சர்கள் எ.வ.வேலு, எம்.ஆர்.கே.பன்னீர்செல்வம், கழக அமைப்புச் செயலாளர் ஆர்.எஸ்.பாரதி, செய்தி தொடர்பு தலைவர் டி.கே.எஸ். இளங்கோவன், இந்திய கம்யூனிஸ்ட் கட்சியின் முன்னாள் மாநில செயலாளர் இரா.முத்தரசன், சட்டமன்ற முன்னாள் உறுப்பினர் கோ.பழனிசாமி மற்றும் நிர்வாகிகள் உடனிருந்தனர்.

நடைபெற உள்ள 2026 சட்டமன்றப் பொதுத் தேர்தலில், திராவிட முன்னேற்றக் கழகத் தலைவர் மாண்புமிகு தமிழ்நாடு முதலமைச்சர் மு.க.ஸ்டாலின் அவர்களும் - இந்திய கம்யூனிஸ்ட் கட்சியின் தமிழ்நாடு மாநிலக்குழுச் செயலாளர் மு. வீரபாண்டியன் அவர்களும் நேற்று (18-3-2026), தொகுதி உடன்பாடுகள் குறித்து கலந்து பேசியதில், மதச்சார்பற்ற முற்போக்கு கூட்டணியில் இடம் பெற்றுள்ள இந்திய கம்யூனிஸ்ட் கட்சி, தமிழ்நாட்டில் 5 (ஐந்து) சட்டமன்றத் தொகுதிகளில் போட்டியிடுவதென முடிவு செய்யப்பட்டது.

(மு. வீரபாண்டியன்)
செயலாளர்,
இந்திய கம்யூனிஸ்ட் கட்சி
தமிழ்நாடு மாநிலக் குழு

(மு.க.ஸ்டாலின்)
தலைவர்,
தி.மு.க.

தெலுங்கு, கன்னட உடன்பிறப்புகளுக்கு எனது உளம்நிறைந்த வாழ்த்துகள்!

வரும் மே மாதம் அமைய உள்ள திராவிட மாடல் 2.0 அரசுக்கும் இந்த உகாதி திருநாள் தொடக்கமாக அமையட்டும்!

தலைவர், முதல்வர் மு.க.ஸ்டாலின் வாழ்த்துச் செய்தி!

சென்னை, மார்ச் 19-
கழகத்தலைவர் - முதலமைச்சர் மு.க. ஸ்டாலின் அவர்களின் உகாதி வாழ்த்துச் செய்தி வருமாறு :-
உகாதிப் பண்டுகையைக் கொண்டாடும் தெலுங்கு, கன்னட உடன்பிறப்புகள் அனைவருக்கும் எனது உளம்நிறைந்த வாழ்த்துகளைத் தெரிவித்துக் கொள்கிறேன்.

தமிழ்நாட்டில் உகாதி திருநாளுக்கு அரசு விடுமுறை அளித்தது தொடங்கி, நம் மாநிலத்தில் வாழும் மொழிச்சிறுபான்மையின மக்களுக்கு என்றும் காவலரணாகத் திராவிட முன்னேற்றக் கழக அரசு திகழ்ந்து வருகிறது.

திராவிட மொழிக் குடும்பத்தைச் சேர்ந்த மொழிகளைப் பேசும் தென்மாநில மக்கள் அனைவரும் ஒற்றுமையாகச் செயல்பட்டு, இந்த ஆதிக்கத்தையும் திணிப்பையும் வீழ்த்தி வேண்டும் என்பதையும், மாநில சுயாட்சியை நிலைநாட்ட வேண்டும் என்பதையும் தொடர்ந்து வலியுறுத்தி வரும் இயக்கம் தான் திராவிட முன்னேற்றக் கழகம். அண்மைக் காலங்களில், வாரியகரின் தென்னிந்திய மாநிலங்களுக்கு இழைக்கப்படும் அநீதி, தொகுதி மறுவரையறையால் நாடாளுமன்றத்தில் நமது வலிமையைக் குறைக்கும் சதி, திராவிடப் பண்பாட்டை மதிக்காத ஒன்றிய பா.ஜ.க. அரசின் போக்கு ஆகியவற்றுக்கு எதிராக நாம் ஒன்றிணைந்து போராடி

வருகிறோம். இந்த ஒற்றுமை தொடரவும், மென்மேலும் வலுவும்பெறவும் என இந்த உகாதி நாளில் உறுதியேற்போம்!

வண்ணக் கோலம், அறுசுவையும் அடங்கிய பச்சடி, விருந்துடன் எழுச்சியோடும் மகிழ்ச்சியோடும் உகாதியைக் கொண்டாடும் தெலுங்கு, கன்னட மொழிபேசும் உடன்பிறப்புகள் அனைவருக்கும் மீண்டும் எனது உகாதி நல்வாழ்த்துகள்! வரும் மே மாதம் அமையவுள்ள திராவிட மாடல் 2.0-அரசுக்கும் இந்த உகாதி தொடக்கமாக அமையட்டும்!

இவ்வாறு தலைவர், முதல்வர் மு.க.ஸ்டாலின் அவர்கள் தெரிவித்துள்ளார்.



திருவள்ளூர் மாவட்ட ஒருங்கிணைந்த திமுக வழக்கறிஞர் அணி ஆலோசனைக் கூட்டம் வழக்கறிஞர் அணி மாவட்ட அமைப்பாளர்கள் பி.கே.நாகராஜ், பெ.வினோத், எஸ். கோபி ஆகியோர் ஏற்பாட்டில் நடைபெற்றது. இதில் தி.மு.க. சட்டதிட்டிடுதல் குழு செயலாளர் இரா.கிரிபாஜன் எம்.பி. மாநில ஆதிதிராவிட நலகுழுச் செயலாளர் ஆ.கிருஷ்ணசாமி எம்.எல்.ஏ. ஆகியோர் பல்வேறு ஆலோசனைகள் வழங்கினர். உடன் கழக சட்டத்துறை இணைச் செயலாளர் சூர்யாவெற்றிகொண்டான், மாநில மாவட்ட கழக நிர்வாகிகள் ஆர்.டி.ஆதிசேஷன், காயத்ரிஸ்ரீதரன், ஜி.மில்லர்வார்ஷன், சி.சு.ரவிச்சந்திரன், கூனூர் எம்.ராஜேந்திரன், மற்றும் ஒருங்கிணைந்த மாவட்ட வழக்கறிஞர் அணி தலைவர்கள் துணைத் தலைவர்கள் துணை அமைப்பாளர்கள் கழக மூத்த வழக்கறிஞர்கள் கழக வழக்கறிஞர்கள் உள்பட 500க்கும் மேற்பட்டோர் திரளாக கலந்து கொண்டனர்.